

រាជរដ្ឋាភិបាលកម្ពុជា

ក្រសួងមហាផ្ទៃ

លេខ : ២៧២ បក ០២



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ប្រកាស

**ស្តីពីនីតិវិធីនៃបែបបទនៃការចេញលិខិតបញ្ជាក់ទីលំនៅ
ក្នុងឃុំ សង្កាត់ ដោយអាជ្ញាធរ ឃុំ សង្កាត់ ជូនប្រជាពលរដ្ឋ
សំរាប់គោលដៅនៃការចុះឈ្មោះបោះឆ្នោត**

សមរដ្ឋមន្ត្រីក្រសួងមហាផ្ទៃ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១៩៨/៧២ ចុះថ្ងៃ ទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦. ០៨ ចុះថ្ងៃ ទី ២៤ ខែ មករា ឆ្នាំ ១៩៩៦ ដែលប្រកាសអោយប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម ០៩០២/០១៧ ចុះថ្ងៃទី១៧ ខែ កញ្ញា ឆ្នាំ ២០០២ ដែលប្រកាសអោយប្រើច្បាប់ស្តីពីវិសោធន៍ ម្យ៉ាង ច្បាប់ ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញអនុក្រឹត្យលេខ ១៦ អនក្រ ចុះថ្ងៃ ទី ៣១ ខែ កក្កដា ឆ្នាំ ១៩៩៥ ស្តីពីការរៀបចំ និងការប្រព្រឹត្តទៅនៃក្រសួងមហាផ្ទៃ
- បានឃើញអនុក្រឹត្យលេខ ៧៣ អនក្រ .បក ចុះថ្ងៃ ទី ០៤ ខែ វិច្ឆិកា ឆ្នាំ ១៩៩៧ ស្តីពីសៀវភៅស្នាក់នៅ
- បានឃើញអនុក្រឹត្យលេខ ៧៤ អនក្រ.បក ចុះថ្ងៃទី ០៤ ខែ កក្កដា ឆ្នាំ ១៩៩៧ ស្តីពីសៀវភៅគ្រួសារ
- យោងលិខិត គណៈកម្មាធិការជាតិរៀបចំការបោះឆ្នោត លេខ ០៤.១១/០២ គ.ជ.ប ចុះថ្ងៃទី ០៩ ខែ វិច្ឆិកា ឆ្នាំ ២០០២
- យោងតាមការចាំបាច់របស់ក្រសួងមហាផ្ទៃ

សំរេច

ប្រការ ១ .- ប្រកាសនេះមានគោលដៅកំណត់នីតិវិធី និង បែបបទសំរាប់អាជ្ញាធរ ឃុំ សង្កាត់ ចេញលិខិតបញ្ជាក់ទីលំនៅជូនប្រជាពលរដ្ឋខ្មែរដែលមានទីលំនៅក្នុង ឃុំ សង្កាត់ នៃព្រះរាជាណាចក្រកម្ពុជា សំរាប់ប្រើប្រាស់ក្នុងការចុះឈ្មោះបោះឆ្នោតតាមការកំណត់នៃច្បាប់បោះឆ្នោត ។

ប្រការ ២.- ទីលំនៅរបស់ជនណាម្នាក់ ក្នុង ឃុំ សង្កាត់ ណាមួយ គឺជាទីកន្លែងដែលជននោះធ្លាប់រស់នៅជា ធម្មតា ហើយតែងតែវិលត្រឡប់មកទីកន្លែងនោះវិញបន្ទាប់ពីអវត្តមានមួយរយៈមក ។

ប្រការ ៣.- មេឃុំ ចៅសង្កាត់ គឺជាតំណាងអោយអាជ្ញាធរ ឃុំ សង្កាត់ ក្នុងការអនុវត្តនីតិវិធី និង បែបបទនៃ ការចេញលិខិតបញ្ជាក់ទីលំនៅតាមប្រការទាំងឡាយ នៃប្រកាសនេះ ។
ក្នុងករណីមេឃុំ ចៅសង្កាត់អវត្តមាន ត្រូវប្រគល់សិទ្ធិជូនជំទប់ឬចៅសង្កាត់រងតាមឋានា នុក្រមអោយបំពេញការងារនេះជំនួស ។

ក្នុងករណីដែលមានប្រជាពលរដ្ឋច្រើនមកបំពេញបែបបទសុំលិខិតបញ្ជាក់ទីលំនៅ មេឃុំ ចៅសង្កាត់ អាចចាត់អោយជំទប់ ឬចៅសង្កាត់រងជួយខ្លួន ឬបំពេញការងារនេះក្នុងនាមខ្លួន តាមការចាំបាច់ ។

ប្រការ ៤.- ប្រជាពលរដ្ឋខ្មែរមានសិទ្ធិបោះឆ្នោត និង មានទីលំនៅពិតប្រាកដក្នុង ឃុំ សង្កាត់ ប៉ុន្តែមិនទាន់ បានចុះបញ្ជី ក១ ឬ បញ្ជី ក៣ ឬសៀវភៅស្នាក់នៅ ក២ ឬសៀវភៅគ្រួសារ ក៤ ក្នុងឃុំ សង្កាត់ ដែលខ្លួនកំពុងស្នាក់នៅ មានសិទ្ធិស្នើសុំអោយអាជ្ញាធរឃុំ សង្កាត់ចេញលិខិតបញ្ជាក់ទីលំនៅសំរាប់ ប្រើប្រាស់ក្នុងការចុះឈ្មោះបោះឆ្នោត ។

ប្រការ ៥.- ដើម្បីទទួលបានលិខិតបញ្ជាក់ទីលំនៅ ពីអាជ្ញាធរ ឃុំ សង្កាត់ សាមី ប្រជាពលរដ្ឋខ្មែរដូចចែងក្នុង ប្រការ៤ ត្រូវទៅបង្ហាញខ្លួនដោយខ្លួនឯងផ្ទាល់នៅចំពោះមុខ មេឃុំ ចៅសង្កាត់ នៃឃុំ សង្កាត់ ដែលខ្លួនកំពុងស្នាក់នៅ ។

ប្រការ ៦.- ក្នុងពេលទៅបង្ហាញខ្លួន ប្រជាពលរដ្ឋត្រូវនាំទៅជាមួយខ្លួននូវសាក្សីដែលមានសិទ្ធិបោះឆ្នោត១រូប ដែលរស់នៅក្នុង ឃុំ សង្កាត់ ជាមួយ និងឯកសារសំគាល់ខ្លួន ឬឯកសារផ្សេងទៀត ទោះជាឯក សារនោះមានចុះទីលំនៅនៅ ឃុំ សង្កាត់ផ្សេង ឬ មិនបានចុះទីលំនៅក៏ដោយ ។

ឯកសារសំគាល់ខ្លួន ឬឯកសារផ្សេងទៀត ខាងលើនេះ អាចជាអត្តសញ្ញាណប័ណ្ណប្រជា ពលរដ្ឋ អត្តសញ្ញាណប័ណ្ណសញ្ជាតិខ្មែរ អត្តសញ្ញាណប័ណ្ណមន្ត្រីរាជការស៊ីវិល កងយោធពល ខេមរៈភូមិន្ទ ឬនគរបាលជាតិ លិខិតឆ្លងដែននៃព្រះរាជាណាចក្រកម្ពុជា សំបុត្រកំណើត ឬសំបុត្រ បញ្ជាក់កំណើត ប័ណ្ណបោះឆ្នោត ឬវិញ្ញាបនប័ត្រជំនួសប័ណ្ណបោះឆ្នោត ប័ណ្ណសំគាល់ខ្លួនសិស្ស និស្សិត ឬនិយោជិត កម្មករ សៀវភៅស្នាក់នៅ សៀវភៅគ្រួសារ ... ។

ប្រការ ៧.- ប្រជាពលរដ្ឋដែលពុំមានឯកសារអ្វីសោះសំរាប់បញ្ជាក់ពីអត្តសញ្ញាណរបស់ខ្លួន ក្នុងពេលបង្ហាញ ខ្លួន ប្រជាពលរដ្ឋទាំងនោះត្រូវនាំទៅជាមួយនូវសាក្សីដែលមានសិទ្ធិបោះឆ្នោត ២ រូប ដែលរស់ នៅលំនៅដ្ឋានជាមួយ ឬមានលំនៅដ្ឋានក្បែរលំនៅដ្ឋានរបស់សាមីខ្លួនអ្នកសុំបញ្ជាក់ទីលំនៅ ។

ប្រការ ៨.- ក្នុងពេលបង្ហាញខ្លួនចំពោះមុខអាជ្ញាធរ ឃុំ សង្កាត់ សាក្សីដែលបានចែងក្នុងប្រការ៦ និងប្រការ ៧

នៃប្រកាសនេះ ត្រូវនាំយកទៅជាមួយនូវឯកសារបញ្ជាក់អំពីអត្តសញ្ញាណ ដែលមានចុះអំពីទីលំនៅរបស់សាក្សីទាំងនោះ ។

ប្រការ ៩.- កងយោធពលខេមរភូមិន្ទ កងរាជអាវុធហត្ថជន និង នគរបាលជាតិ ដែលរស់នៅប្រមូលផ្តុំក្នុងបន្ទាយ មិនមែនជាគេហដ្ឋានផ្ទាល់របស់ខ្លួន អាចចុះឈ្មោះបោះឆ្នោតនៅក្នុងឃុំ សង្កាត់ ដែលខ្លួនរស់នៅជាប់លាប់បាន ។ ក្នុងករណីបន្ទាយដែលសាមីខ្លួនរស់នៅប្រមូលផ្តុំនេះនៅឆ្ងាយពីលំនៅដ្ឋានរបស់ខ្លួនរស់នៅជាប់លាប់ ដែលមិនអាចអោយសាមីខ្លួនចុះឈ្មោះបោះឆ្នោតជាមួយគ្រួសាររបស់ខ្លួន នៅឃុំ សង្កាត់ ដែលខ្លួនរស់នៅជាប់លាប់ហើយសាមីខ្លួន មានបំណងចុះឈ្មោះបោះឆ្នោតក្នុងឃុំ សង្កាត់ ដែលបន្ទាយខ្លួនតាំងនៅ សាមីខ្លួនត្រូវស្នើសុំអោយប្រធានអង្គភាពធ្វើលិខិតបញ្ជាក់ដោយបញ្ជាក់អោយបានច្បាស់អំពី នាមត្រកូល នាមខ្លួន ភេទ ថ្ងៃ ខែ ឆ្នាំកំណើត ទីកន្លែងកំណើត និងទីលំនៅផ្ទាល់របស់សាមីខ្លួន (លំនៅដ្ឋានមុនពេលមកនៅក្នុងបន្ទាយ) រួចហើយនាំយកលិខិតបញ្ជាក់នេះ និង ប័ណ្ណសំគាល់ខ្លួនជាកងយោធពលខេមរភូមិន្ទ កងរាជអាវុធហត្ថជន និង នគរបាលជាតិ មកបង្ហាញខ្លួនផ្ទាល់ ចំពោះមុខអាជ្ញាធរឃុំ សង្កាត់ ដែលបន្ទាយអង្គភាពខ្លួនតាំងនៅដើម្បីចេញលិខិតបញ្ជាក់ទីលំនៅជូន ។


ប្រការ ១០.- ព្រះសង្ឃ ឬបព្វជិតនៃសាសនានានា ដែលស្នាក់នៅប្រមូលផ្តុំក្នុងវត្ត ឬអារាម ឬវិហារសាសនានានា ដែលមិនមែនជាគេហដ្ឋានផ្ទាល់ ហើយដែលមានបំណងចុះឈ្មោះបោះឆ្នោតក្នុង ឃុំ សង្កាត់ ដែលវត្ត ឬអារាម ឬវិហារសាសនាទាំងនោះតាំងនៅ ព្រះសង្ឃឬបព្វជិតនៃសាសនាទាំងនោះត្រូវស្នើសុំអោយចៅអធិការវត្ត ឬ មេអារាម ឬ មេវិហារសាសនា ដែលមានការទទួលស្គាល់ត្រឹមត្រូវធ្វើលិខិតបញ្ជាក់ ដោយបញ្ជាក់អោយច្បាស់អំពី នាមត្រកូល នាមខ្លួន ភេទ ថ្ងៃ ខែ ឆ្នាំកំណើត ទីកន្លែងកំណើត និងទីលំនៅផ្ទាល់មុនពេលឯងឬស្នាក់នៅក្នុងវត្ត ឬអារាម ឬវិហារសាសនាទាំងនោះ រួចហើយនាំយកលិខិតបញ្ជាក់នោះរួមនឹងឯកសារបញ្ជាក់អត្តសញ្ញាណផ្សេងទៀតបើមានមកបង្ហាញ ផ្ទាល់ខ្លួនចំពោះមុខអាជ្ញាធរឃុំ សង្កាត់ ដែលវត្ត ឬអារាម ឬវិហារសាសនាទាំងនោះតាំងនៅដើម្បីចេញលិខិតបញ្ជាក់ទីលំនៅជូន ។


ប្រការ ១១.- មេឃុំ ចៅសង្កាត់ ឬអ្នកដែលបានទទួលការផ្ទេរសិទ្ធិ ក្នុងករណីពិនិត្យឃើញប្រជាពលរដ្ឋបានបំពេញតាមនីតិវិធី និងបែបបទស្របតាមប្រកាសនេះហើយ ត្រូវចេញលិខិតបញ្ជាក់ទីលំនៅជូនប្រជាពលរដ្ឋនោះភ្លាម តាមគំរូដែលភ្ជាប់ជាមួយប្រកាសនេះ ដោយមិនត្រូវពន្យារពេលវេលាឡើយ ។

ប្រការ ១២.- ការចេញលិខិតបញ្ជាក់ទីលំនៅខាងលើនេះ ត្រូវផ្តល់ជូនប្រជាពលរដ្ឋដោយមិនតម្រូវអោយប្រជាពលរដ្ឋបង់ថ្លៃអ្វីទាំងអស់ ។

- ប្រការ ១៣.- ប្រជាពលរដ្ឋខ្មែរ ដែលបានចែងក្នុងប្រការ ៤ នៃប្រកាសនេះ មានសិទ្ធិសុំលិខិតបញ្ជាក់ទីលំនៅ បានតែមួយ និងក្នុង ឃុំ សង្កាត់តែមួយប៉ុណ្ណោះក្នុងព្រះរាជាណាចក្រកម្ពុជា ។
- ប្រការ ១៤.- លិខិតបញ្ជាក់ទីលំនៅតាមស្មារតីនៃប្រកាសនេះ មិនត្រូវផ្តល់ជូនជនបរទេសឡើយ ។
- ប្រការ ១៥.- ជនណាដែលប្រព្រឹត្តល្មើសនឹងប្រការទាំងឡាយនៃប្រកាសនេះ នឹងត្រូវផ្តន្ទាទោសតាមច្បាប់ ។
- ប្រការ ១៦.- ប្រកាសទាំងឡាយណាដែលផ្ទុយពីប្រកាសនេះចាត់ទុកជានិរាករណ៍ ។
- ប្រការ ១៧.- អគ្គលេខាធិការនៃអគ្គលេខាធិការដ្ឋាន អគ្គស្នងការនៃអគ្គស្នងការដ្ឋាននគរបាលជាតិ អគ្គនាយក នៃអគ្គនាយកដ្ឋានរដ្ឋបាល ប្រតិភូរាជរដ្ឋាភិបាល អភិបាលខេត្ត ក្រុង អភិបាលស្រុក ខណ្ឌ អាជ្ញាធរឃុំ សង្កាត់ មានភារៈអនុវត្តប្រកាសនេះចាប់ពីថ្ងៃចេញនៃខ្សែអាស្រ័យនេះតទៅ ។

រាជធានីភ្នំពេញ ថ្ងៃ ទី ៣១ ខែ ធ្នូ ឆ្នាំ ២០០២




 ឃុំ-ហ៊ុកស្រី

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ទីស្តីការគណៈរដ្ឋមន្ត្រី
- គណៈកម្មាធិការជាតិរៀបចំការបោះឆ្នោត
- ខុទ្ទកាល័យសម្តេចនាយករដ្ឋមន្ត្រី
- ដូចប្រការ ១៧
- ឯកសារ កាលប្បវត្តិ

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

ខេត្ត ក្រុង

ស្រុក ខណ្ឌ

សាលាឃុំ សង្កាត់

គំរូ

លិខិតបញ្ជាក់ទីលំនៅ

-យោងប្រកាសក្រសួងមហាផ្ទៃ លេខ ចុះថ្ងៃទី.....
យើងមេឃុំ, ចៅសង្កាត់.....

ស្ថិតក្នុងស្រុក, ខណ្ឌ ខេត្ត ក្រុង.....
សូមបញ្ជាក់ថា

-ឈ្មោះ..... ភេទ.....

-កើតនៅ ថ្ងៃទី.....ខែ..... ឆ្នាំ.....

ពិតជាមានទីលំនៅជួរលេខ ផ្លូវលេខ..... ភូមិ.....
ឃុំ សង្កាត់.....ស្រុក ខណ្ឌ.....ខេត្ត ក្រុង.....
ប្រាកដមែន ។

លិខិតបញ្ជាក់នេះធ្វើឡើងដោយផ្អែកលើឯកសារបញ្ជាក់អត្តសញ្ញាណ.....

ឬ/និងការឆ្លើយបញ្ជាក់របស់សាមីខ្លួន សាក្សី :

១.ឈ្មោះ..... អាយុ ឆ្នាំ ភេទ..... ទីលំនៅ.....

២.ឈ្មោះ..... អាយុ ឆ្នាំ ភេទ..... ទីលំនៅ.....

ពិតជាត្រឹមត្រូវ និងទទួលខុសត្រូវចំពោះមុខច្បាប់ ។

លិខិតបញ្ជាក់ទីលំនៅនេះ យើងចេញជូនសាមីខ្លួនដើម្បីធ្វើជាឯកសារ សុំចុះឈ្មោះបោះឆ្នោតតាមការ
កំណត់នៃច្បាប់បោះឆ្នោត ។

ធ្វើនៅ..... ថ្ងៃទី..... ខែ..... ឆ្នាំ.....

មេឃុំ ចៅសង្កាត់

ស្នាមមេដៃ

សាមីខ្លួន

សាក្សី

សាក្សី